



नेपाल राजपत्र

श्री ५ को सरकारद्वारा प्रकाशित

खण्ड ४६) काठमाण्डौ माघ २८ गते २०५३ साल (अतिरिक्ताङ्क ५५ (ग))

भाग ४

श्री ५ को सरकार
स्वास्थ्य मन्त्रालयको
सूचना

काठमाडौं उपत्यका अस्पताल विकास तथा सञ्चालन समन्वय समिति

श्री ५ को सरकारले मिति २०५३।१०।२८ को निर्णय अनुसार काठमाडौं उपत्यका स्थित अस्पतालहरूको भौतिक सुविधामा विकास, विस्तार तथा बृद्धि गरी अस्पतालहरूको व्यवस्थापन तथा सेवामा गुणात्मक सुधार ल्याई सर्वसाधारणलाई सर्वसुलभ रूपमा स्वास्थ्य सेवा उपलब्ध गराउन काठमाडौं उपत्यकामा समन्वयात्मक तथा एकीकृत रूपमा स्वास्थ्य सेवा कार्यक्रम सञ्चालन गर्ने उद्देश्यले देहाय बमोजिमको काठमाडौं उपत्यका अस्पताल विकास तथा सञ्चालन समन्वय समिति गठन गरेको छ ।

१. समितिको गठन : (१) समितिमा देहाय बमोजिमका अध्यक्ष तथा सदस्यहरू रहनेछन् :-

(क)	माननीय स्वास्थ्य मन्त्री वा राज्य मन्त्री	- अध्यक्ष
(ख)	सचिव, स्वास्थ्य मन्त्रालय	- सदस्य
(ग)	महानिर्देशक, स्वास्थ्य सेवा विभाग	- "
(घ)	अध्यक्ष, वीर अस्पताल विकास समिति	- "
(ङ)	अध्यक्ष, परोपकार श्री ५ इन्द्रराज्य लक्ष्मीदेवी प्रसूतिगृह विकास समिति	- "

११८३

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

(च)	अध्यक्ष, कान्ति बाल अस्पताल विकास समिति	-	"
(छ)	अध्यक्ष, टेकु अस्पताल विकास समिति	-	"
(ज)	प्रमुख, योजना महाशाखा, स्वास्थ्य मन्त्रालय	-	"
(झ)	प्रतिनिधि, अर्थ मन्त्रालय, (रा.प.प्रथम श्रेणी)	-	"
(ञ)	प्रतिनिधि, त्रिभुवन विश्व विद्यालय, चिकित्सा शास्त्र अध्ययन संस्थान	-	"
(ट)	काठमाडौं महानगरपालिकाको प्रमुख, ललितपुर उपनगरपालिकाको प्रमुख र भक्तपुर नगरपालिकाको प्रमुख वा निजले तोकेको प्रतिनिधि क्रमसँग पालैपालो गरी प्रत्येक दुई वर्षको लागि	-	"
(ड)	प्रमुख, पाटन अस्पताल	-	"
(ड)	अध्यक्ष, भक्तपुर अस्पताल विकास तथा सहयोग समिति	-	"
(ढ)	प्रमुख, मानसिक अस्पताल	-	"
(ण)	अध्यक्ष, नेपाल आँखा अस्पताल संचालक समिति	-	"
(त)	स्वास्थ्य तथा समाज सेवाको क्षेत्रमा संलग्न व्यक्तिहरू मध्येबाट अध्यक्षद्वारा मनोनीत पाँचजना	-	"
(थ)	पत्रकारहरू मध्येबाट श्री ५ को सरकारले तोकेको व्यक्ति-	-	"
(ड)	वकिल (कानून व्यवसायी) हरू मध्येबाट श्री ५ को सरकारले तोकेको व्यक्ति	-	"
(ध)	उद्योगपतिहरू मध्येबाट श्री ५ को सरकारले तोकेको व्यक्ति-	-	"
(न)	सेवा निवृत्त वरिष्ठ चिकित्सकहरू मध्येबाट श्री ५ को सरकारले तोकेको व्यक्ति	-	सदस्य सचिव

(२) उपदफा (१) को खण्ड (त) र (न) बमोजिम नियुक्त सदस्य तथा सदस्य-सचिवको पदावधि दुई वर्षको हुनेछ र निजहरू पुनः नियुक्त हुन सक्नेछन् ।

२. समितिको उद्देश्य : समितिको उद्देश्य देहाय बमोजिम हुनेछ :-

- (क) उपत्यका स्थित अस्पतालहरूको व्यवस्थापन तथा सेवामा गुणात्मक सुधार ल्याउन र सर्वसाधारणलाई सर्वशुलभ रूपमा स्वास्थ्य सेवा उपलब्ध गराउन उपत्यका भित्र समन्वयात्मक तथा एकीकृत रूपमा स्वास्थ्य सम्बन्धी विकास कार्यक्रमहरूको सञ्चालन गर्ने गराउने ।
- (ख) उपत्यका स्थित अस्पतालहरूमा समन्वयात्मक तथा एकीकृत रूपमा भौतिक सुविधाको विकास, विस्तार तथा बृद्धि गर्ने ।
- (ग) चिकित्सा सेवाको क्षेत्रमा उपलब्ध जनशक्तिलाई उपत्यकाको अस्पतालहरूमा समन्वयात्मक तथा एकीकृत रूपमा परिचालन गर्ने ।
- (घ) उपत्यकाको स्वास्थ्यसेवाको क्षेत्रमा सर्वाङ्गीण विकासको लागि आवश्यक सुधार ल्याउन श्री ५ को सरकारलाई आवश्यक परामर्श दिने ।

११८४ (२)

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

३. समितिको काम, कर्तव्य र अधिकार : (१) समितिको काम कर्तव्य र अधिकार देहाय बमोजिम हुनेछ :-

- (क) समितिको उद्देश्य प्राप्तिको लागि आवश्यक नीति, योजना तथा कार्यक्रमहरू तर्जुमा गरी कार्यान्वयन गर्ने गराउने ।
- (ख) राष्ट्रिय चिकित्सा विज्ञान प्रतिष्ठानको स्थापनाको लागि आवश्यक शैक्षिक, भौतिक तथा अन्य आवश्यक पूर्वाधार खडा गर्ने, गराउने ।
- (ग) चिकित्सा शास्त्रको विविध विषयमा तालिम तथा अनुसन्धानात्मक कार्यक्रमहरू सञ्चालन गर्ने, गराउने ।
- (घ) समितिद्वारा सञ्चालित विभिन्न आयोजना तथा कार्यक्रमहरूको आवधिक रूपमा पुनरावलोकन तथा मूल्यांकन गर्ने, गराउने ।
- (ङ) समितिको लागि आवश्यक पर्ने श्रोत र साधनको पहिचान गरी त्यसको अधिकतम परिचालन गर्ने ।
- (च) श्री ५ को सरकार वा विदेशी सरकार वा राष्ट्रिय वा अन्तर्राष्ट्रिय संघ संस्था, निकाय वा व्यक्तिबाट समितिलाई आवश्यक पर्ने जनशक्ति, नगद, जिन्सी वा अन्य सहयोग प्राप्त गर्ने ।
- (छ) समितिको कोषबाट तलब भत्ता खाने गरी समितिको लागि आवश्यक कर्मचारीहरूको ढरबन्दी सुजना गरी त्यस्ता पदहरूमा कर्मचारी नियुक्ति गर्ने ।
- (ज) खण्ड (छ) बमोजिम नियुक्त कर्मचारीहरूको सेवाको शर्त र सुविधा सम्बन्धमा आवश्यक नियम बनाई स्वीकृतिको लागि श्री ५ को सरकारमा पेश गरी स्वीकृत नियम बमोजिम गर्ने ।
- (झ) समितिको उद्देश्य प्राप्तिको लागि अन्य आवश्यक कार्यहरू गर्ने, गराउने ।

(२) समितिले उपदफा (१) बमोजिमको काम, कर्तव्य तथा अधिकारको प्रयोग गर्दा समितिमा प्रतिनिधित्व गर्ने अस्पतालहरूको काम, कर्तव्य तथा अधिकारमा असर नपर्ने गरी गर्नु पर्नेछ ।

४. समन्वय र स्वीकृति : दफा ३ बमोजिम समितिले आफ्नो काम, कर्तव्य र अधिकारको प्रयोग गर्दा सम्बन्धित विश्व विद्यालय, प्रतिष्ठान वा शिक्षण संस्था, अस्पताल, स्वास्थ्य संस्था, नेपाल स्वास्थ्य अनुसन्धान परिषद् र नेपाल मेडिकल

११५५

(३)

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

खण्ड ४६ अतिरिक्ताङ्क ५५ (ग) नेपाल राजपत्र भाग ४ मिति २०५३।१०।२८

काउन्सिलसंग आवश्यक परामर्श तथा समन्वय कायम गर्नुपर्ने विषयहरूमा सम्बन्धित निकायको परामर्श तथा स्वीकृति लिनु पर्नेछ ।

५. **समितिको कार्यक्षेत्र :** दफा ३ बमोजिमको काम, कर्तव्य र अधिकारको प्रयोजनको लागि समितिको कार्यक्षेत्र उपत्यकाको काठमाडौं, ललितपुर र भक्तपुर जिल्लामा कायम रहनेछ ।

६. **समितिको बैठक :** (१) समितिको बैठक महिनामा एक पटक बस्नेछ र अध्यक्षले चाहेमा सो भन्दा अगावै पनि समितिको बैठक बोलाउन सक्नेछ ।

(२) समितिको बैठक अध्यक्षले तोकेको मिति, समय र स्थानमा बस्नेछ ।

(३) समितिले आवश्यकानुसार कुनै स्वदेशी तथा विदेशी विशेषज्ञ तथा सल्लाहकारलाई समितिको बैठकमा पर्यवेक्षकको रूपमा भाग लिन आमन्त्रण गर्न सक्नेछ ।

(४) समितिको कूल सदस्य संख्याको पचास प्रतिशत सदस्यहरू उपस्थित भएमा समितिको बैठकको लागि गणपूरक संख्या पुगेको मानिनेछ ।

(५) समितिको बैठकको अध्यक्षता अध्यक्षले गर्नेछ र निजको अनुपस्थितिमा निजले तोकेको समितिको सदस्यले बैठकको अध्यक्षता गर्नेछ ।

(६) समितिको बैठकमा बहुमतको राय मान्य हुनेछ र मत बराबर भएमा अध्यक्षले निर्णयात्मक मत दिन सक्नेछ ।

(७) समितिको निर्णय सदस्य सचिवले प्रमाणित गर्नेछ ।

(८) समितिको बैठक सम्बन्धी अन्य कार्यविधि समिति आफैले निर्धारण गरे बमोजिम हुनेछ ।

७. **समितिको कोष :** (१) समितिको उद्देश्य प्राप्तिको लागि श्री ५ को सरकार, विदेशी सरकार, स्वदेशी तथा विदेशी संघ संस्था व्यक्ति र अन्तर्राष्ट्रिय संघ संस्था लगायतका अन्य स्रोतबाट प्राप्त हुन आएको अनुदान तथा सहायता रकम समितिको नाममा बैंकमा खाता खोली एक कोष खुडा गरिनेछ ।

(२) समितिको सम्पूर्ण खर्च उपदफा (१) बमोजिम खुडा गरिएको कोषबाट व्यहोरिनेछ ।

११८६
(४)

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

(३) कोषको लेखा श्री ५ को सरकारको स्वीकृत लेखा प्रणाली अनुसार राखिनेछ र कोषको लेखा परिचण प्रचलित कानून बमोजिम हुनेछ ।

८. सल्लाहकार समिति, उपसमिति वा कार्य टोली गठन गर्ने सक्ने: (१) समितिले आफ्नो कार्यक्रम समन्वयात्मक रूपमा सञ्चालन गर्न आवश्यकानुसार सल्लाहकार समिति, उपसमिति वा कार्यटोली गठन गर्न सक्नेछ ।

(२) उपदफा (१) बमोजिम गठित सल्लाहकार समिति, उपसमिति वा कार्य टोलीको काम, कर्तव्य अधिकार तथा कार्यावधि समितिले तोके बमोजिम हुनेछ ।

९. सहयोग उपलब्ध गराउनु पर्ने : समितिले तयार गरेको योजना तथा कार्यक्रम कार्यान्वयन गर्ने गराउने काममा आवश्यक सहयोग उपलब्ध गराउनु सम्बन्धित सबैको कर्तव्य हुनेछ ।

१०. वार्षिक प्रतिवेदन : समितिले आफूले सम्पन्न गरेको कामको प्रतिवेदन प्रत्येक वर्ष श्री ५ को सरकारमा पेश गर्नु पर्नेछ ।

११. श्री ५ को सरकार संग सम्पर्क : समितिले श्री ५ को सरकार संग सम्पर्क राख्दा स्वास्थ्य मन्त्रालय मार्फत राख्नु पर्नेछ ।

१२. समितिको सचिवालय : समितिको सचिवालय काठमाडौंमा रहनेछ ।

आज्ञाले,

घनानाथ ओझा

श्री ५ को सरकारको सचिव

सिंहदरबार
मुद्रण विभाग,

११८८

आधिकारिकता मुद्रण विभागबाट प्रमाणित गरिएपछि मात्र लागु हुनेछ।